


# அக்கினிக் குஞ்சு

கனிவுமதி





மலை முகடுகளிலிருந்து  
நீரோடைகளை  
எப்படி பிரித்து  
பார்க்க முடியாதோ  
அதேபோல்  
என் கவிதைகளிலிருந்து  
எளிமையை  
பிரித்துப் பார்க்க  
முடியாது

கனிவழி

Digitized by Noolaham Foundation.  
noolaham.org | aavanaham.org





# அக்கினிக் குஞ்சு


---

கனிவுமதி



15-10-2015

அப்துல் கலாம் அவர்களின்  
பிறந்த நாளை முன்னிட்டு...



காவியக் கவிஞர் வாலி  
அவர்களின்  
நினைவழியா நினைவுக்கு

அக்கினிக்குஞ்சு

---

கனிவுமதி  
முதற்சிறகு - 2015

**AKKINIKKUNCHU**

(Collection of Peoms)

**Kanivumathiy<sup>c</sup>**

**Published**

**Kanitha**

**81/2 Hevalock Road**

**Colombo - 05**

**Sri Lanka**

**ISBN 978-955-7815-03-9**

**Price: 200/=**



# மரங்களின் காதலன்

டாக்டர் ஏ.பி.ஜே.அப்துல் கலாம்  
இந்தப் பெயரை சொன்னவுடன் ஒருவித  
உற்சாகமும் உத்வேகமும் சுரக்க பெற்ற  
எத்தனையோ இளைஞர்களில் நானும்  
ஒருவன் என சொல்லிக் கொள்வதில்  
பெருமை அடைகிறேன்.

அவரின் அக்கினிச் சிறகுகள் என்னையும்  
வருடி வளப்படுத்தியிருக்கிறது.

அவர் இந்தியாவில் மலர்ந்து தேசம் கடந்து  
நேசிக்கப்பட்ட மனிதப் பூ. இந்தப் பூவிலிருந்து  
வெளிவரும் வாசனையின் பெயர் அன்பு.

அந்த அன்பினை மரங்கள் மீது காட்டுங்கள்  
என எம்போன்றோரிடம் போதித்த  
தன்னலமில்லா மக்கள் தலைவன்.

மாணவர்களின் மத்தியில் நம்பிக்கை  
ஒளியினை விதைத்த எழுச்சி நாயகன்.

இப்படிப்பட்ட ஒருவரின் இழப்பானது  
உலக அரங்கில் பெரும் சோகத்தை  
உண்டுபண்ணியதில் துளியளவும்  
வியப்பில்லை.

ஆனால்

இப்படிப்பட்ட ஒருவர் நம்மிடையே இல்லையே  
எனும் பெரும் இடைவெளிதான் என்னை  
அதிக அதிகமாக பாதித்தது.

இந்தப் பாதிப்பை சிறு சிறு பாக்களாக  
வடித்து ஆறுதல் அடைய முயற்சித்தேன். அதன்  
வெளிப்பாடுதான் இந்த சிறு கவிதை நூல்.



இதில் எழுந்துள்ள கவிதை நடையானது  
என்னுடையது அல்ல

இந்த எழுத்து நடை மிக நன்றாக இருக்கிறதே  
என படிக்கும் உங்கள் உள்ளம் மகிழ்ந்து,  
பரவசமடைந்தால் அந்த வெற்றி சேர  
வேண்டிய இடம்  
காவியக் கவிஞர் வாலி அவர்களின்  
திருப்பாதங்களுக்கே.

ஏனெனில் இந்த கவி நடை  
அவர் எமக்களித்த கொடை

வாலி அவர்களின் தூரிகையை எடுத்து  
என் மனதில் நிறைந்துள்ள அப்துல் கலாம்  
அவர்களை வரைந்து பார்த்தேன்.  
அவ்வளவே!  
இச்சிறியவன் வரைந்துள்ள  
தமிழோவியம் வாசிக்கும் இதயங்களை  
தொடுமாயின் பெரிதும் மகிழ்வேன்.

தோழமை நெகிழ்வுடன்  
கனிவுமதி

---

kanivumathiy@gmail.com

அழைக்க: 0776701566



இந்தக் கவி நடை  
என்னுடையது அல்ல  
இதை  
எனக்குள் விதைத்தவர்  
இரண்டாம் கம்பன் என  
கொண்டாட்படும்  
காவியக் கவிஞர்  
வாலி

அவரை வணங்கி  
அவர் போட்ட நடையில்  
என் அகத்தை வரைந்து  
நிறைவு கொண்டேன்

ஏவுகணை தந்தை  
அப்துல் கலாம்  
அவர்களின்  
அமர பாதத்தில்  
சூடி



அக்கினிக் குஞ்சு

கருணை  
ததும்பும்  
தாய் நிழல்

மானுடத்தை  
இசைத்த  
புல்லாங்குழல்



மலைகளுக்கு  
மேலேயும்  
சமவெளி

கலாம்

நிரப்ப முடியா  
இடைவெளி









சுத்தியத்திற்கு ஈடில்லை  
சாத்திரம்

நீயோ!

அள்ள அள்ள குறையா  
அறிவியல்  
அட்சய பாத்திரம்



உங்கள் புத்தகம்  
நமக்கொரு  
பாடம்

அதில்

எப்பக்கம் திரும்பினாலும்  
கிடைக்கும்  
நமக்கொரு பாடம்



கலாம் எனும்  
விகை

அகை மனதிலே  
விகை



**உள**ரறிந்த  
பேரறிஞரை  
நினைவில் நிறுத்த  
நாம் செய்ய வேண்டிய  
ஒன்று

நட வேண்டும்  
ஒவ்வொரு  
மரக்கன்று



விஞ்ஞானத்தில்

படைத்தாய்

பல முத்திரை

என்றும் உன்

பூ முகம்

புன்னகை மாறா

குளிர் பிறை



புழுத்த புலமை  
பழுதில்லாத் திறமை  
ஒன்று சேர்த்த  
உருவம்

கலாம்  
எளிமையின்  
மறு வடிவம்



கூடல் அருகில் இருப்பதால்  
கரையில் மீன்கள்  
திரிவதில்லை

உலகமே  
வெளியிடலாம்  
அப்துல் கலாமெனும்  
அறிவு ஜீவிக்கு  
அஞ்சல் தலை



அக்கினிக் குஞ்சு

அறிவு நிறை  
பெட்டகம்

அதை

வாரி வழங்குவதில்  
கற்பகம்





மேடையில்

மாணாக்கர் மத்தியில்

உரையாடியவன்

உயிர் பிரிந்தது

உடலை விட்டு வேறாக

அடுத்த நொடியே

ஆகாயம் தொடுமளவு

நிமிர்ந்தான்

சரித்திர

தூணாக



தன்னம்பிக்கையால்  
உயர்ந்த  
உழைப்பாளி  
தடைகள் பல  
தாண்டி

வானத்தை  
வசப்படுத்திய  
வானம்பாடி



அப்துல் கலாம்  
ஆல்

அவர் காலடியில்  
பூத்த  
காளான்  
நான்





இளைஞனே  
இதயத்தை  
திறந்து வை

அதில்  
அப்துல் கலாமை  
நிரப்பி வை



புதிய தலைமுறையே  
அவரைப்போல்  
ஆழ  
சுவடுகள் பதி

கலாம்  
அறியாமை  
இருள் போக்கிய  
வெளிச்ச நதி



அக்கினிச் சிறகே  
அக்கினிச் சிறகே

பறந்து போ

கலாமின் மூச்சு  
கலந்த காற்றை  
அறிந்து வா  
அதை எம்மிடம்  
அழைத்து வா



புள்ளிக் குழந்தைகளை  
தோள் கொடுத்து  
கரை சேர்க்கும்  
தோணி

அவன்  
விண்ணை  
தொடச் சொன்ன  
எண்ணங்களின்  
ஏணி





மழை நேரம்  
காணலாம்  
ஏழு நிற வில்லை

நீங்கள்  
உலகம்  
தத்தெடுத்துக் கொண்ட  
மூத்த பிள்ளை



உன்னை  
விதைத்ததால்  
பெருமை பெற்றது  
இராமேஸ்வரம்

உன்  
அக்கினிச் சிறகுகள்  
எம் போன்றோருக்கு  
திருவாசகம்



அப்துல் கலாம்  
அய்யாவுக்கு  
கவிதையில் வைக்கிறேன்  
கோடி சலாம்



தமிழர் பண்பினை  
தரணிக்கு இயம்பிய  
தலைமகன்

காலத்தை செதுக்க  
கனவு காணச் சொன்ன  
கலைமகன்



தலை கீழ் பிடித்தாலும்  
நெருப்பு  
தலைகீழ்  
எரிவதில்லை

எப்போதும்  
நேர் வழி செல்வதை  
நமக்குரைக்கும்  
உங்கள்  
நேர் வகிடுடுத்த  
தலை









அக்கினிக் குஞ்சு

பா மரனுக்கும்  
புரியும்  
படியாக எழுதிய  
படைப்பாளி

நீ  
பாரத தாயின்  
சரி பாதி





எப்பொதும்  
வைத்திருப்பீர்  
கையில்  
குர்ஆன்  
திருக்குறள்

அதுவே  
அய்யாவுன்  
பொதுக்குரல்



இளைஞர்கள்  
இதயத்தில் ஏற்றிய  
நம்பிக்கை தீபம்

அது  
அணையாது சொல்லும்  
நாளெல்லாம் கலாமெனும்  
நாமம்



மெஞ்ஞானத்தில்  
விஞ்ஞானத்தை  
திறந்த சாவி

நீ

கண்மூடியதால்  
மண் மூடி  
பூட்டிக்கொண்டாள்  
பூமி



அரிதார மனிதர்  
நடுவில்  
அவதார புருஷன்

அதிகாரங்கள் பல கிடைத்தும்  
அவற்றை  
அதிகரிக்காத  
அரசன்



வாகை கூட  
விஞ்ஞான உயரங்களை  
தொட்டது  
உந்தன் சிந்தை

எப்போதும்  
எளிமையெனும்  
கிரீடம் அணிந்த  
தகவுமிக்க  
தந்தை



புத்தகங்கள்  
ஒரு நல்ல  
நண்பனை  
இழந்து விட்டன



நம்பிக்கை வைத்தால்  
நீயும்  
ஆகலாம்  
அப்துல் கலாம்



தேசம் யாவும்  
நேசக் கரங்களால்  
வடமிழுத்த  
தேர்

பாரெங்கும்  
படர்ந்திருக்கும்  
அவர்  
விதைத்த நம்பிக்கை  
வேர்





காற்றலையில்  
கேட்கிறது  
கலாம் கலாம் என  
ஓசை

அவர் கண்ட கனவெல்லாம்  
நனவாகட்டும்  
இதுவே  
இவன் பேராசை



திசைகள் தோறும்  
தளிர்களை அரவணக்கும்  
தாயுமானவன்

தீரன்  
திப்பு சுல்தான்  
கண்ட கனவை  
நனவாக்கிய  
ஏவுகணை நாயகன்



தான் கண்ட கனா  
நனவாகும்  
திருநாளை

கண்ணுறங்கி  
காணுகிற மாமேதை

அவன்  
பாதங்களில் சமர்ப்பித்தேன்  
இந்த சிறியவன்  
படைத்த  
பா மாலை



அக்கினிக் குஞ்சு

உங்கள்  
பேனாவில்  
உள்ள  
மை  
உண்மை



தேசம் கடந்து  
வீசிய  
விஞ்ஞானக் காற்று

உலக  
அறிவியல் மேதைகள்  
வியக்கும்  
அணுசக்தி ஊற்று



அக்கினிக் குஞ்சு

சோர்ந்து போகும்  
போதெல்லாம்

உங்கள்  
உரைகள் எம்மை  
உற்சாகப்படுத்தும்  
ஊக்க  
மாத்திரைகள்



கனவு காணுங்கள்  
கலாமின்  
மந்திரச் சொல்

இளைய சமுதாயமே  
அதையே நீ  
மந்திரம் போல்  
சொல்



உங்கள் வருகையால்  
உவகை கொண்டது  
இலங்கை தேசம்

இளைய தலைமுறை  
இதயங்களுக்கு  
நீங்களே  
ஐந்தாம் வேதம்





கண்ணீரைத் தேக்கினேன்  
கடலானது

அய்யா உந்தன் நினைவுகள்  
அதிலாடும்  
படகானது



அக்கினிக் குஞ்சு

அகிலத்திற்கு  
ஒளி ஊற்றி  
அணி செய்த  
அக்கினிக் குஞ்சு

அவன்  
அறிவில் பொசுங்கின  
அறியாமை  
நஞ்சு



‘யா’தும் ஊரே  
யாவரும் கேளிர்’  
கணியன் பூங்குன்றனிடம்  
கனிந்த பாடல்  
அதை  
மக்கள் சபையில்  
முழங்கியது  
இவன் நா

இடம்

ஐ.நா



பூமியை முத்தமிட  
பதிக்கும்  
பாத அடியை கூட  
பக்குவமாய்  
எடுத்து வைத்தான்

இவன்  
சொன்ன  
சொல் ஒவ்வொன்றும்  
மனதுக்கு  
மருந்தாகும்  
நறுந்தேன்



தான் கொண்ட  
கடமையிலிருந்து  
வாழுவது  
வாழ்ந்தவன்

அகவை  
எண்பத்து மூன்றில்  
ஆகாயம் போனான்

அந்த  
ஆண்டவனிடமே நம்  
அகத்தை  
ஆண்ட மகன்  
அடைக்கலம் ஆனான்



புனிக்குடம்  
உடைத்து வந்த  
நிறைகுடம்

இவன்  
அகத்திரையில்  
வரைந்திருந்தான்  
வருங்கால இந்தியாவின்  
வரைப்படம்





கல்வி ஒன்றுதான்  
அணையா  
கைவிளக்கு அது  
கைகூட  
அன்றாடம் பாடு படு

அப்துல் கலாம்  
வாழ்விலிருந்து  
பாடம் எடு





ஏவுகணை நாயகன்  
 விண்ணில் கலந்துவிட்டான்  
 விஞ்ஞான மூச்சுதனை  
 காற்றில் நிறைத்து விட்டான்  
 நின் நனைவுகளை நமக்களித்து  
 நீள் உறக்கம் கொண்டுவிட்டான்



கனவு காண சொன்னவனே  
கண்மூடி விட்டாயோ  
கற்ற வித்தைகளை பரிசளித்து  
காலத்திடம் சரண் புகுந்தாயோ

வாழும் காலத்தை  
வளம்படுத்த சொன்ன மகன்  
வாழ்ந்தது போதுமென  
வந்த வழி சென்றானோ



நீ  
ஊதியவுடன்  
உடைந்துபோகும்  
நீர்க் குமிழி அல்ல  
ஆகாயம்



அலங்கரித்தான் பல  
அரியாசனம்

உடன் இருந்தோருக்கும்  
வழங்கினான்  
சரியாசனம்



அன்புக்கென்றே  
அவதரித்தான்

அடக்கத்தையே  
அணிகலனாய் அணிந்து  
அவைகள் தோறும்  
அலங்கரித்தான்



உயர்வுக்கு  
உதவியோரை  
ஒருபோதும்  
மறந்திடாத  
குணம்

மாணவச் செல்வங்களோடு  
உரையாற்றும் வேளை  
ஆனந்தம் புரண்டோடும்  
அவன் அகம்



விஞ்ஞான  
நெல் மணிகளை  
விதைத்த  
உழவன்

அக்கினிச் சிறகால்  
தரணியளந்த  
தமிழன்



சங்கத் தமிழையும்  
சமகாலத் தமிழையும்  
கற்றுத் தெளிய  
அகத்தில் பெற்றான்  
தரிசனம்

அவன்  
புதிய சந்ததிகளின்  
சாம்ராஜிய  
சரித்திரத்தின்  
சாசனம்





குறைவான  
பேச்சு  
நிறைவான  
செயல்

அதுதான் நீ

உன் மூச்சுப்பட்டாலே  
அணைந்திரும்  
அறியாமை  
தீ



அக்கினிக் குஞ்சு

எவர் மனதிலும்  
சோகத்தை  
விதைக்காத  
அசோகன்



அறிவை நாளும்  
பட்டைத் தீட்டி

நுணுக்கம் மிகு  
நூல்கள் கற்று

அகிலம் வியக்கும்  
அறிஞன்

மனங்கள் வென்ற  
மக்கள் தலைவன்



நம்பிக்கை  
வேர்கள் மீது  
நீர் வார்த்தான்

நம்மிடையே  
நடமாதும்  
போதி மரமானான்





மரங்களின்  
செழிப்பில்  
இறைவனை  
கண்டவன்



ஓய்வில்லா  
படிப்பு  
தொய்வில்லா  
எழுத்து  
நுட்பங்களை அறியும்  
துடிப்பு  
காலம் கடந்து நிற்கும்  
படைப்பு  
இதை  
ஆமோதிக்கும்  
அவன் பிறப்பு



பள்ளி சிறார்களின்  
சினேகிதன்  
பறவைகளின்  
காதலன்

மரங்களின்  
வேர்  
மாசு படியா  
சீர்



இவன் வாழ்வை

விருத்தமாக  
வெண் பாவாக  
வடித்து வைக்கலாம்  
வண்ணத்தமிழ்  
நூலாக

நாளை பேசப்படும்  
வரலாறாக





கலாம் எனும்  
புத்தகம்  
மனைகள் தோரும்  
இருக்க வேண்டிய  
பொக்கிஷம்



கல்விக்காக  
ஏங்கும் சேய்களுக்கு  
அரவணைத்து  
அறிவு அளித்த  
ஆண் தாய்



பூமிப் பந்தின் மீது  
கை கால் முளைத்து  
நடமாடிய  
கண்ணியம்

அதை  
எழுதியதால்  
யானும் பெற்றேன்  
புண்ணியம்



இவன் சேவை  
விண்ணுக்கும் தேவையென  
வரித்துக் கொண்டான்  
அந்தகன்

அவ்வழைப்பை ஏற்று  
மீளா  
துயிலில் விழுந்தான்  
தூயவன்



ஒழுக்கத்தில்  
சீலன்

ஊழல்  
கறைபடியா  
சூரியன்



அக்கினிக் குஞ்சு

புத்தகம்  
எழுதிய  
வித்தகம்



பார்வைக்கு  
பாமரன்  
விஞ்ஞானத்தில்  
வாமனன்



மண்ணைப் பார்த்து  
பூக்கும்  
வாழைப் பூ அல்ல  
இவன்  
விண்ணை நோக்கி  
விரிந்த  
செந்தாமரை





இவன்  
பறவையினங்கள்  
களிப்புறும்  
கா

இளைஞர்களின்  
இதயத்தில்  
கொழுவீற்றிருக்கும்  
கோ



படகு கட்ரும்  
பாட்டாளியின்  
பாலகன்

உலக மன்றில்  
தமிழின் சீரை  
பெருமைப்படுத்திய  
பாவலன்



ஏழைக் குழந்தைகள் வாழ்வை  
ஏற்றம் புரிய வந்தவனை

ஏற்றுக் கொண்டது  
விண்ணகம்  
கலங்கி நிற்கிறது  
மண்ணகம்



கள்ளங் கபடமற்ற  
குழந்தை உள்ளம்  
கண்ணில் தழும்பும்  
கருணை வெள்ளம்

இதுதான்  
இவனின் முகவரி  
இதை விட  
எழுத  
என்னிடமில்லை  
ஒரு வரி



சாதித்தான்  
பின்  
போதித்தான்



எம்

உள்ளத்திலிருந்து

உதிரா

உயிர்ப்பூ

கலாம்

வாழ்வில் இருக்கிறது

முன்னேற

ஏராளமான

படிப்பு



நுட்பை  
கற்பை போல  
காத்தவன்

மரங்களையும்  
மனிதர்களாக  
பார்த்தவன்



அக்கினிக் குஞ்சு

வாழ்வில்

வழுக்கி

விழுந்தபோதெல்லாம்

உன்னை

உயர கை தூக்கிவிட்ட

கை

நம்பிக்கை





இளவேனிலே  
வாசல் திற

வண்ணப்பூக்களை  
வாரி இறை

மரக்குழந்தைகளே  
மகிழ்ந்தாடு

பறவைக் கூட்டமே  
பாடிக்களி

நம்மை கடந்து போவது  
வசந்த காலம் அல்ல  
அப்துல் கலாம்




அக்கினிக் குஞ்சு

இச்சகத்தில்  
நிரந்தரம்  
உங்கள்  
சரித்திரம்





கனிதா



ஊரறிந்த  
பேரறிஞரை  
நினைவில் நிறுத்த  
நாம்  
செய்ய வேண்டிய  
ஒன்று

நட வேண்டும்  
ஒவ்வொரு  
மரக்கன்று



978955815039

ISI N 978-955-7815-03-9

Digitized by Noolaham Foundation.  
noolaham.org | aavanaham.org